

سلسلہ فیضانِ عشرہ مبشرہ کے نویں صحابی کی سیرت طیبہ بنام



رضی اللہ تعالیٰ عنہ

فیضانِ سعید بن زید



22 حکمرانی کے باوجود تقویٰ برقرار	2 استقامت کا پہاڑ
23 اعلائے کلمۃ الحق کا عظیم جذبہ	13 حقیقی سعادت و خوش بختی
30 اعلیٰ فہم و فراست	17 جنتی ہونے کی بشارت
34 شہادت ہے مطلوب و مقصودِ مؤمن	21 مقام صحابی بزرگان صحابی

اَلْحَمْدُ لِلّٰهِ رَبِّ الْعٰلَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ
اَمَّا بَعْدُ! فَاَعُوْذُ بِاللّٰهِ مِنَ الشَّیْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ ط

فیضان سعید بن زید رَضِيَ اللهُ تَعَالَى عَنْهُ

دروذ شریف کی فضیلت

مغفرتوں بھرا اجتماع

حضرت سیدنا ابو ہریرہ رَضِيَ اللهُ تَعَالَى عَنْهُ سے مروی ہے کہ سرکارِ مدینہ منورہ، سردارِ مکہ مکرمہ صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ عظمت نشان ہے: اللہ عَزَّوَجَلَّ کے کچھ سیاح (یعنی سیر کرنے والے) فرشتے ہیں جو محافلِ ذکر کی تلاش میں رہتے ہیں، جب وہ محافلِ ذکر کے پاس سے گزرتے ہیں تو ایک دوسرے سے کہتے ہیں: (یہاں) بیٹھو۔ جب ذاکرین (یعنی ذکر کرنے والے) دعا مانگتے ہیں تو فرشتے ان کی دعا پر آمین (یعنی ایسا ہی ہو) کہتے ہیں۔ جب وہ نبی پر دُرود بھیجتے ہیں تو وہ فرشتے بھی اُن کے ساتھ مل کر دُرود بھیجتے ہیں حتیٰ کہ وہ مُنْتَشِر (یعنی ادھر ادھر) ہو جاتے ہیں، پھر فرشتے ایک دوسرے کو کہتے ہیں کہ: ”ان خوش نصیبوں کے لیے خوشخبری ہے کہ یہ مغفرت کے ساتھ واپس جا رہے ہیں۔“

(جمع الجوامع، الحدیث: ۷۷۵۰، ج ۳، ص ۱۲۵)

وہ سلامت رہا قیامت میں
 پڑھ لیے جس نے دل سے چار سلام
 میرے پیارے پہ میرے آقا پر
 میری جانب سے لاکھ بار سلام
 میری بگڑی بنانے والے پر
 بھیج اے میرے کردگار سلام
 صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

استقامت کا پہاڑ

عرب کے مشہور شہر ”مکہ المکرمة“ کے کسی محلے میں ایک مکان کے اندر سے قرآن پاک پڑھنے کی آواز آرہی تھی، لیکن یہ آواز ایک شخص کی نہیں تھی، ایسا لگ رہا تھا کہ جیسے ایک آدمی دو افراد کو قرآن پاک سکھا رہا ہے، اس کی تعلیم دے رہا ہے، گویا ان میں ایک استاد ہے اور بقیہ دونوں اس کے شاگرد۔ یہ ایک دن کی بات نہیں تھی بلکہ کئی دنوں سے یہ عمل جاری و ساری تھا، تینوں قرآن پاک کی تلاوت میں بے خوف و خطر منہمک تھے، انہیں اس بات کا اندازہ نہیں تھا کہ تھوڑی دیر بعد ان پر امتحان کی گھڑی آنے والی ہے۔ یہ تینوں حضرات نئے نئے مسلمان ہوئے تھے، ان کے رشتہ داروں میں بھی ابھی تک کئی لوگ اسلام کی

دولت سے محروم تھے، اسی وجہ سے یہ حضرات اُن کے فتنوں سے چھپ کر قرآن پاک کی تعلیم حاصل کر رہے تھے، قرآن پاک کی تلاوت کے بعد اسے مخصوص جگہ پر چھپا دیتے تاکہ دیگر لوگوں کی اس پر نظر نہ پڑے۔

دوسری طرف کفار اس بات پر بڑے حیران و پریشان تھے کہ اسلام نہایت تیزی سے پھیل رہا ہے اگر آج ہم نے اس کو روکنے کی کوشش نہ کی تو یہ ہمارے گھروں میں بھی داخل ہو جائے گا اور ہمارے آباء و اجداد کے دین کو ختم کر دے گا۔ ان کے سردار نے کہا کہ اس کا صرف ایک ہی حل ہے اور وہ یہ کہ جس شخص نے اسلام کی ابتداء کی ہے اسے ہی ختم کر دیا جائے۔ یہ سن کر تمام لوگ کہنے لگے کہ اسلام کو پھیلانے والے (حضرت سیدنا) محمد بن عبد اللہ (صَلَّى اللہُ تَعَالَى عَلَیْہِ وَاٰلِہٖ وَسَلَّم) ہیں، لیکن (مَعَاذَ اللہِ عَزَّوَجَلَّ) انہیں شہید کرنا آسان نہیں کیونکہ ان کا تعلق قریش سے ہے، اور ان کی شہادت کے بعد قریش، بنو ہاشم اور بنو زہرہ قبائل کے سارے لوگ ہمارے دشمن ہو جائیں گے۔ قریش کے اس سردار نے کہا: ”جو شخص یہ کام کرے گا میں اسے ایک سو سرخ اور سیاہ اونٹنیاں اور ایک ہزار اوقیہ چاندی دوں گا جس کا ہر اوقیہ چالیس درہم کا ہوگا۔“

اچانک ایک رعب دار چہرے والا شخص کھڑا ہوا اور اس نے کہا: ”یہ کام میں کروں گا۔“ تمام لوگ حیران ہوئے لیکن سب کو یقین تھا کہ یہ اہم کام یہ

شخص کر سکتا ہے، کیونکہ طاقت و بہادری اور نڈرو بے باک ہونے میں وہ بہت مشہور تھا۔

چنانچہ وہ بہادر شخص گھر سے ننگی تلوار لے کر اس برے ارادے سے نکل کھڑا ہوا۔ مکہ مکرمہ کی ایک گلی سے گزر رہا تھا کہ ایک شخص سے سامنا ہو گیا، اس نے پوچھا: ”خیریت ہے! ننگی تلوار لیے کہاں جا رہے ہو؟ لگتا ہے تمہارا ارادہ کچھ ٹھیک نہیں۔“ اس بہادر شخص نے کہا: ”ہاں! میں (حضرت سیدنا) محمد بن عبد اللہ (صَلَّى اللہُ تَعَالٰی عَلَیْہِ وَاٰلِہٖ وَسَلَّم) کو (مَعَاذَ اللہِ عَزَّوَجَلَّ) شہید کرنے کے ارادے سے جا رہا ہوں، میں اسلام کو جڑ سے اکھاڑ دینا چاہتا ہوں۔“ اس شخص نے کہا: ”پہلے اپنے گھر کی بھی خبر لے لو، تمہاری بہن اور بہنوئی دونوں اسلام قبول کر چکے ہیں۔“

یہ سنتے ہی وہ آگ بگولہ ہو گیا اور راستہ تبدیل کر کے دوسری گلی میں داخل ہو گیا، اور اس مبارک مکان کے سامنے جا پہنچا جس میں وہ تینوں قرآن پاک کی تعلیم حاصل کرتے اور تلاوت کیا کرتے تھے۔ ان تینوں میں ایک اس کی بہن اور دوسرا بہنوئی جبکہ تیسرا شخص ان کو قرآن سکھانے والا تھا۔ اُس وقت بھی مکان کے اندر سے کچھ پڑھنے کی آواز آرہی تھی، اس نے دروازہ کھٹکھٹایا، اندر سے پوچھا

گیا: ”کون؟“ اس نے اپنا نام بتایا تو مکان میں موجود وہ تینوں گھبرا گئے، بہن اور بہنوئی کے علاوہ تیسرا شخص ڈر کے مارے کسی کونے میں چھپ گیا، الغرض جلدی میں یہ لوگ قرآن پاک چھپانا بھی بھول گئے، بہن نے دروازہ کھولا تو اس شخص نے اپنی بہن اور بہنوئی دونوں پر غضب ناک ہوتے ہوئے پوچھا: ”اے دشمنِ جاں! تم لوگ بے ایمان ہو گئے ہو، اپنے آباء و اجداد کے دین کو چھوڑ کر نیا دین اختیار کر لیا ہے؟“

دونوں نے اسلام کی محبت سے سرشار جواب دیتے ہوئے کہا: ”اے بھائی! ہم بے دین ہو گئے یا کچھ بھی ہو گئے، تم یہ بتاؤ تمہارے دین میں کیا سچائی ہے؟ ہم تو ایک خدا کی عبادت کرتے ہیں جو وَحْدَهُ لَا شَرِيكَ لَهُ ہے، ہم دین اسلام ہی کو حق سمجھتے ہیں، اور ہر گز اسے نہ چھوڑیں گے۔“

یہ سننا تھا کہ اسے مزید طیش آ گیا، اس نے کہا: ”میں تمہیں ہر گز نہیں چھوڑوں گا۔“ اور غصے میں بہن و بہنوئی دونوں کو مارنا پیٹنا شروع کر دیا اور خوب مارا یہاں تک کہ مار مار کر لہو لہان کر دیا۔ قرآن پاک کی تلاوت کرنے والے ان دونوں عاشقانِ قرآن نے اپنی زبان سے اُف تک نہ کیا، اور راہِ خدا عزَّ وَّجَلَّ میں آنے والی اس بڑی آزمائش پر صبر کا دامن ہاتھ سے نہ جانے دیا، بلکہ اسلام کی محبت میں

”استقامت کا پہاڑ“ بن گئے، اور زبان حال سے گویا اس بات کا عہد کیا کہ:

”راہ خدا عَزَّوَجَلَّ میں اسلام پر قائم رہنے کے لیے اگر اپنے جسم کے ہزاروں ٹکڑے بھی کروانے پڑے تو ضرور کروائیں گے مگر دین اسلام کو ہرگز نہ چھوڑیں گے۔“

جب مار مار کر وہ تھک گیا اور اسے یقین ہو گیا کہ ان پر کوئی اثر ہونے والا نہیں تو ایک تخت پر بیٹھ گیا۔ وہاں موجود قرآنی صحیفوں کو دیکھ کر کہنے لگا: ”یہ کیا ہے؟“

بہن نے کہا: ”یہ اللہ عَزَّوَجَلَّ کا کلام ”قرآن مجید“ ہے، تم ناپاک ہو اسے ہاتھ نہیں لگا سکتے، ہاں غسل کر لو پھر اسے چھوس سکو گے۔“ اس نے غسل کیا اور پھر قرآن پاک کو ہاتھوں میں لے کر کھولا تو سورہ ”طہ“ سامنے آگئی، اسے پڑھنے لگا جیسے ہی اس آیت کی تلاوت کی: ﴿إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي﴾ (ترجمہ کنز الایمان: ”بیشک میں ہی ہوں اللہ کہ میرے سوا کوئی معبود نہیں تو میری بندگی کر اور میری یاد کے لئے نماز قائم رکھ۔“ پ ۱۶، طہ: ۲۰)

یہ پڑھنا تھا کہ پورے بدن پر ایک عجیب سی ہیبت طاری ہوگئی، دل کی دنیا زیر و زبر ہوگئی، اور بالآخر بارگاہ رسالت میں حاضر ہو کر اسلام قبول کر لیا۔

(تاریخ الخلفاء، ص ۸۸، السیرۃ النبویۃ، اسلام عمر بن الخطاب، ج ۱، ص ۳۱۹، سیرت سید الانبیاء،

ص ۱۰۳ مفہوما)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! ابتدائے اسلام میں دو عالم کے مالک و مختار، مکی مدنی سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی رسالت کی تصدیق کرنے والوں پر مشرکین مکہ نے بے پناہ ظلم و ستم ڈھائے حتیٰ کہ جو کل تک محافظ تھے آج وہی جانی دشمن بن گئے، اور تو اور اپنے خونی رشتہ داروں نے ہی ظلم و ستم کی انتہا کر دی، مگر مسلمانوں کی استقامت پر قربان جائیے، ظلم و ستم سہ کر لہولہان ہو گئے مگر ان کے ایمان میں فرق نہ آیا۔ جیسا کہ مذکورہ بالا صحابی اور صحابیہ کا واقعہ آپ نے پڑھا کہ لہولہان ہونے کے باوجود ”استقامت کا پہاڑ“ بنے رہے، بلکہ دین اسلام اور اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کی محبت پر استقامت کا ایسا عظیم مظاہرہ کیا کہ انہیں دین اسلام سے پھیرنے والا بھائی خود دائرۃ اسلام میں داخل ہو گیا۔

استقامت کا مظاہرہ کرنے والا یہ جوان کون تھا؟

میٹھے میٹھے اسلامی بھائیو! راہِ خدا میں لہولہان ہونے والے اور دین اسلام پر صبر و رضا کے ساتھ استقامت کا عظیم مظاہرہ کرنے والے یہ جوان جنتی صحابی حضرت سیدنا سعید بن زید رَضِيَ اللہُ تَعَالَى عَنْہُ تھے اور تکالیف میں ان کا ساتھ دینے والی خاتون آپ رَضِيَ اللہُ تَعَالَى عَنْہُ کی اطاعت شعار زوجہ امّ جمیل حضرت

سیدتنا فاطمہ بنت خطاب رَضِيَ اللهُ تَعَالَى عَنْهَا تھیں اور ان کو لہو لہان کرنے والے امیر المؤمنین حضرت سیدنا عمر بن خطاب رَضِيَ اللهُ تَعَالَى عَنْهُ تھے۔

سیدنا سعید بن زید کا نام و نسب

آپ رَضِيَ اللهُ تَعَالَى عَنْهُ کا نام ”سعید“ اور کنیت ”أَبُو الْأَعْوَرِ“ ہے۔ آپ کا سلسلہ نسب اس طرح ہے: سعید بن زید بن عمرو بن نفیل بن عبد العزی بن ریح بن عبد اللہ بن قرط بن رزاح بن عدی بن کعب بن لؤی قرشی عدوی۔

(تاریخ مدینہ دمشق، ج ۲۱، ص ۶۲-۶۶)

سلسلہ نسب میں حضور سے اتصال

آپ رَضِيَ اللهُ تَعَالَى عَنْهُ کا سلسلہ نسب دسویں پشت میں کعب بن لؤی پر جا کر خَاتَمُ الْمُرْسَلِينَ، رَحْمَةُ لِلْعَالَمِينَ صَلَّى اللهُ تَعَالَى عَلَيْهِ وَآلِهِ وَسَلَّمَ کے مبارک نسب سے جا ملتا ہے۔

(الریاض النضرۃ، ج ۲، ص ۳۳)

والدہ محترمہ کا تعارف

آپ کی والدہ حضرت سیدتنا فاطمہ بنت بعجہ بن امیہ بن خویلد رَضِيَ اللهُ تَعَالَى عَنْهَا ہیں۔ آپ رَضِيَ اللهُ تَعَالَى عَنْهَا کا تعلق قبیلہ بنو خزاعہ سے ہے اور آپ ابتداءً اسلام لانے والے خوش نصیبوں میں سے ہیں۔

(الاصابة، حرف السین المهملة، سعید بن زید، ج ۳، ص ۸۷، تاریخ مدینة دمشق، ج ۲۱، ص ۶۶)

والد گرامی کا تعارف

آپ رَضِيَ اللهُ تَعَالَى عَنْهُ کے والد محترم حضرت سیدنا زید بن عمرو رَضِيَ اللهُ تَعَالَى عَنْهُ ہیں۔ دو عالم کے مالک و مختار، مکی مدنی سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم پر وحی نبوت نازل ہونے سے پہلے ہی آپ دنیا سے تشریف لے گئے تھے۔

(الریاض النضرۃ، ج ۲، ص ۳۳۷)

ملت ابراہیمی کے پیروکار

آپ رَضِيَ اللهُ تَعَالَى عَنْهُ کے والد ماجد کفر و شرک اور زمانہ جاہلیت کی خرافات سے بیزار تھے اور قریش پر ہمیشہ نکتہ چینی کیا کرتے تھے۔ آپ مَوْحِد (یعنی اللہ تعالیٰ کو ایک ماننے والے) اور ملت ابراہیمی کے پیروکار تھے۔ چنانچہ حضرت سیدنا عامر بن ربیعہ رَضِيَ اللهُ تَعَالَى عَنْهُ سے روایت ہے کہ حضرت سیدنا زید بن عمرو رَضِيَ اللهُ تَعَالَى عَنْهُ نے مجھ سے کہا: میں نے اپنی قوم کی مخالفت کی، میں نے سیدنا ابراہیم واسمعیل عَلَیْہِمَا الصَّلٰوۃُ وَالسَّلَام کے مذہب کی پیروی کی اور اس کی جس کی وہ عبادت کرتے تھے، وہ دونوں اس قبلے کی طرف رخ کر کے نماز پڑھتے تھے۔ اور میں بنی اسمعیل میں سے ایک نبی کا انتظار کر رہا ہوں۔ میرا گمان یہ ہے کہ میں ان کا زمانہ نہیں پاسکوں گا۔ میں ان پر ایمان لاتا ہوں اور ان کی تصدیق کرتا ہوں

اور گواہی دیتا ہوں کہ وہ نبی ہیں اگر تمہاری عمر دراز ہو اور ان سے ملاقات ہو تو میرا سلام کہنا۔ حضرت سیدنا عامر بن ربیعہ رَضِيَ اللهُ تَعَالَى عَنْهُ فرماتے ہیں کہ جب میں نے اسلام قبول کیا اور پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کی بارگاہ اقدس میں حضرت سیدنا زید بن عمرو رَضِيَ اللہُ تَعَالَى عَنْہُ کا سلام پیش کیا تو نبی اکرم رحمت دو عالم صَلَّی اللہُ تَعَالَى عَلَیْہِ وَاٰلِہٖ وَسَلَّم نے سلام کا جواب دیتے ہوئے ارشاد فرمایا کہ میں نے ان کو جنت میں دیکھا کہ وہ دامن گھسیٹ رہے ہیں۔

(الطبقات الکبریٰ، طبقات البدیین من المهاجرین، الطبقة الاولى، ج ۳، ص ۲۹۰)

حضرت سیدتنا اسماء بنت ابی بکر رَضِيَ اللہُ تَعَالَى عَنْہَا فرماتی ہیں کہ میں نے حضرت سیدنا زید بن عمرو رَضِيَ اللہُ تَعَالَى عَنْہُ کو دیکھا کہ آپ کعبۃ اللہ شریف سے پیٹھ لگائے کھڑے ہیں اور ارشاد فرما رہے ہیں: ”اے گروہ قریش! خدا کی قسم! تم میں سے میرے علاوہ کوئی بھی دین ابراہیمی پر نہیں۔“ آپ رَضِيَ اللہُ تَعَالَى عَنْہُ بچیوں کو زندہ درگور ہونے سے بچاتے جب کوئی اپنی بچی کو مارنے کا ارادہ کرتا تو آپ رَضِيَ اللہُ تَعَالَى عَنْہُ اس سے فرماتے: ”اسے قتل نہ کرو میں اس (کی پرورش) کا بار برداشت کروں گا۔“ پھر اسے لے لیتے جب بڑی ہو جاتی تو اس کے باپ سے کہتے: ”اگر تم چاہو تو تمہیں دے دوں اور اگر چاہو تو اس (کے نکاح) کا بار میں اٹھا لوں۔“

(صحیح البخاری، کتاب مناقب الانصار، باب حدیث زید بن عمرو، الحدیث: ۳۸۲۸، ج ۲، ص ۵۶۸)

اعلائے حق کا جذبہ

حضرت سیدنا سعید بن زید رَضِیَ اللہُ تَعَالٰی عَنْہُ کے والد حضرت سیدنا زید بن عمرو بن نفیل رَضِیَ اللہُ تَعَالٰی عَنْہُ زمانہ جاہلیت میں علی الاعلان قریش کے دین سے براءت کا اظہار کیا کرتے تھے اور اسی وجہ سے آپ کا چچا خطاب بن نفیل آپ کو بہت زیادہ تکلیفیں دیا کرتا تھا۔ یہاں تک کہ ایک دفعہ ان کو مکہ مکرمہ سے شہر بدر کر دیا اور پھر دوبارہ مکہ مکرمہ میں داخل بھی نہ ہونے دیا۔ مگر آپ کی وحدانیت پر استقامت کے کیا کہنے! ہزاروں ظلم و ستم اور تکالیف سے بھرپور پابندیاں آپ کو منزل نہ کر سکیں۔ چنانچہ آپ کے دوشعر بہت مشہور ہیں جنہیں آپ مشرکین کے میلوں اور مجموعوں میں بہ آواز بلند سنایا کرتے تھے۔

اَرَبًّا	وَاحِدًا	اَمْ	اَلْف	رَبِّ
اَدِيْنُ	اِذَا	تُقْسِمَتِ	اَلْاُمُوْر	
تَرَكْتُ	اَللَّاتِ	وَالْعُزَّىٰ	جَمِيْعًا	
كَذٰلِكَ	يَفْعَلُ	الرَّجُلُ	اَلْبَصِيْرُ	

یعنی کیا میں ایک رب کی اطاعت کروں یا ایک ہزار رب کی؟ جب کہ لوگوں کے دینی معاملات تقسیم ہو چکے ہیں۔ میں نے تولات و عزیٰ سب جھوٹے خداؤں کو

چھوڑ دیا ہے۔ اور یقیناً ہر بصیرت والا ایسا ہی کرے گا۔

(السيرة النبوية، زید بن عمرو بن نفیل، ج ۱، ص ۹۲)

آپ اکیلے پوری امت ہیں

دو عالم کے مالک و مختار، مکی مدنی سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”زید بن عمر بن نفیل میرے اور عیسیٰ عَلَیْہِ السَّلَام کے درمیان ایک امت ہیں، کل بروز قیامت انھیں ایک امت کے طور پر اٹھایا جائے گا۔“

(السنن الکبریٰ، کتاب المناقب، زید بن عمرو بن نفیل، الحدیث: ۸۱۸، ج ۵، ص ۵۴)

اسلام کی جانب میلان کا بنیادی سبب

میٹھے میٹھے اسلامی بھائیو! عموماً نیک والدین کی اولاد میں بھی ان کے تقوے کے آثار موجود ہوتے ہیں، والدین جن چیزوں سے محبت یا نفرت کرتے ہیں ان کی اولاد میں بھی فطرتاً وہی نفرت یا محبت پائی جاتی ہے۔ یقیناً حضرت سیدنا سعید بن زید رَضِيَ اللہُ تَعَالَى عَنْہُ کے اسلام کی جانب میلان کا بنیادی سبب یہی تھا کہ انہوں نے اپنے والد محترم کو راہِ حق کی تلاش میں سرگرداں دیکھا۔ باپ کانیکی کی طرف رجحان بیٹے کے حق میں مفید ثابت ہوا اور قبولِ اسلام کا محرک بنا۔

حضرت سیدنا عمر رَضِيَ اللہُ تَعَالَى عَنْہُ سے قرابت داری

امیر المؤمنین حضرت سیدنا عمر فاروق رَضِيَ اللہُ تَعَالَى عَنْہُ کی بہن حضرت سیدتنا

فاطمہ بنت خطاب رَضِيَ اللهُ تَعَالَى عَنْهَا حضرت سیدنا سعید بن زید رَضِيَ اللهُ تَعَالَى عَنْهُ کے نکاح میں تھیں اور حضرت سیدنا سعید بن زید رَضِيَ اللهُ تَعَالَى عَنْهُ کی بہن حضرت سیدتنا عاتکہ بنت زید رَضِيَ اللهُ تَعَالَى عَنْهَا امیر المؤمنین حضرت سیدنا عمر فاروق رَضِيَ اللهُ تَعَالَى عَنْهُ کے نکاح میں تھیں۔
(اسد الغابہ، سعید بن زید القرشی، ج ۲، ص ۵۶)

آپ کا علیہ مبارکہ

آپ رَضِيَ اللهُ تَعَالَى عَنْهُ دراز قد اور گھنے بالوں والے تھے۔

(الریاض النضرۃ، ج ۲، ص ۳۳۹)

حقیقی سعادت و خوش بختی

میٹھے میٹھے اسلامی بھائیو! حضرت سیدنا سعید بن زید رَضِيَ اللهُ تَعَالَى عَنْهُ کا نام اسلام لانے سے پہلے اور اسلام لانے کے بعد بھی ”سعید“ ہی رہا، گویا زمانہ جاہلیت میں صرف آپ کا نام ”سعید“ تھا لیکن جیسے ہی اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کی غلامی میں آئے تو حقیقی سعید یعنی خوش بخت بن گئے نیز سعادتوں اور خوش بختیوں کی آپ رَضِيَ اللهُ تَعَالَى عَنْهُ پر چھما چھم بارش ہونے لگی اور کیوں نہ ہو کہ

دامنِ مصطفیٰ سے جو لپٹا یگانہ ہو گیا

جس کے حضور ہو گئے اُس کا زمانہ ہو گیا

مبتدی مسلمان

آپ رَضِيَ اللهُ تَعَالَى عَنْهُ قدیم الاسلام ہیں رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم کے دارِ ارقم میں داخل ہونے سے قبل ہی اسلام لائے تھے۔

(الاصابة، حرف السین المهملة، سعید بن زید، ج ۳، ص ۸۷)

مہاجر اہل

آپ رَضِيَ اللهُ تَعَالَى عَنْهُ مہاجرین اولین میں سے ہیں۔

(تاریخ مدینہ دمشق، ج ۲۱، ص ۶۵)

یعنی آپ رَضِيَ اللهُ تَعَالَى عَنْهُ کا شمار ان صحابہ کرام عَلَیْہِمُ الرِّضْوَانُ میں ہوتا ہے جنہوں نے اولاً ہجرت مدینہ کی سعادت حاصل کی۔ پارہ ۱۱، سورۃ التوبہ، آیت ۱۰۰ میں مہاجرین اولین عَلَیْہِمُ الرِّضْوَانُ کے لیے رضائے الہی عَزَّوَجَلَّ اور جنت کا خصوصی مژدہ سنایا گیا ہے۔ چنانچہ اللہ تبارک و تعالیٰ ارشاد فرماتا ہے: ﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَٰلِكَ الْفَوْزُ الْعَظِيمُ﴾ ترجمہ کنز الایمان: اور سب میں اگلے پہلے مہاجر اور انصار اور جو بھلائی کے ساتھ ان کے پیرو ہوئے اللہ ان سے راضی اور وہ اللہ سے راضی اور ان کے لئے تیار کر رکھے ہیں باغ جن کے نیچے نہریں بہیں ہمیشہ ہمیشہ ان میں رہیں یہی بڑی کامیابی ہے۔

رشتہ مواخات

مدینہ منورہ میں ہجرت کے بعد رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے حضرت سیدنا سعید بن زید رَضِيَ اللہُ تَعَالَى عَنْہُ اور حضرت سیدنا رافع بن مالک زرقی رَضِيَ اللہُ تَعَالَى عَنْہُ کے مابین رشتہ مواخات قائم فرمایا۔ (الطبقات الکبریٰ، ج ۳، ص ۲۹۲)

حضرت سیدنا عمر رَضِيَ اللہُ تَعَالَى عَنْہُ کا قبول اسلام

آپ اور آپ کی زوجہ رَضِيَ اللہُ تَعَالَى عَنْہُمَا کے سبب امیر المؤمنین حضرت سیدنا عمر فاروق اعظم رَضِيَ اللہُ تَعَالَى عَنْہُ دائرۃ اسلام میں داخل ہو گئے جن کی ذات گرامی سے اسلام کو ایسا عظیم فائدہ ہوا کہ تاریخ میں اس کی مثال نہیں ملتی۔ (تہذیب الاسماء واللغات، باب سعید بن زید، ج ۱، ص ۲۱۱)

آپ کی خوش بختی

آپ رَضِيَ اللہُ تَعَالَى عَنْہُ کی زوجہ حضرت سیدتنا فاطمہ بنت خطاب رَضِيَ اللہُ تَعَالَى عَنْہَا نہایت ہی پرہیزگار اور آپ رَضِيَ اللہُ تَعَالَى عَنْہُ کی فرمانبردار تھیں، نیز راہ خدا میں اسلام کی خاطر آنے والی مصیبتوں میں انہوں نے آپ کا بہت ساتھ دیا اور یقیناً نیک و فرمانبردار زوجہ کا ہونا بھی سعادت مندی ہے۔ چنانچہ حضرت سیدنا سعد بن ابی وقاص رَضِيَ اللہُ تَعَالَى عَنْہُ سے روایت ہے، رسول اکرم، نور مجسم، شاہ بنی

آدم صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”تین چیزیں ابن آدم کی خوش بختی سے ہیں اور تین چیزیں ابن آدم کی بد بختی سے ہیں۔“ ابن آدم کی خوش بختی والی تین چیزیں یہ ہیں: (۱) اطاعت گزار نیک بیوی (۲) اچھی رہائش گاہ (۳) اور اچھی سواری۔ اور بد بختی والی تین چیزیں یہ ہیں: (۱) بد اخلاق نافرمان بیوی (۲) بری رہائش گاہ (۳) اور بری سواری۔

(مسند امام احمد، مسند ابی اسحاق سعد بن ابی وقاص، الحدیث: ۱۲۴۵، ج ۱، ص ۵۷)

بیعت رضوان کا شرف

آپ رَضِيَ اللہُ تَعَالَى عَنْہُ نے بیعت رضوان میں بھی شرکت کی۔ اس بیعت میں صحابہ کرام عَلَیْہِمُ الرِّضْوَانُ نے سَيِّدُ الْمُبَلِّغِیْنَ، رَحْمَةُ لِّلْعَالَمِیْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم کے دست اقدس پر ایک درخت کے نیچے اپنے ہاتھ رکھ کر بیعت جہاد کی تھی اور قرآن مجید پارہ ۲۶، سورۃ الفتح، آیت ۱۰ میں اللہ عَزَّوَجَلَّ نے اس مبارک بیعت کو اپنی بیعت فرمایا۔ چنانچہ ارشاد ہوتا ہے: ﴿اِنَّ الَّذِیْنَ یُبَایِعُوْنَکَ اِنَّمَا یُبَایِعُوْنَ اللہَ﴾ ترجمہ کنز الایمان: وہ جو تمہاری بیعت کرتے ہیں وہ تو اللہ ہی سے بیعت کرتے ہیں۔

صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد

جہنم سے آزادی کی بشارت

احادیث مبارکہ میں ”بیعت رضوان“ میں شامل ہونے والے تمام صحابہ کرام عَلَیْهِمُ الرِّضْوَانُ کے لیے جہنم سے آزادی کی بشارت موجود ہے۔ چنانچہ حضرت سیدنا جابر بن عبد اللہ رَضِيَ اللہُ تَعَالَى عَنْہُ سے روایت ہے کہ نبی پاک، صاحبِ لُؤْلُؤِ لاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”جنہوں نے درخت کے نیچے بیعت کی ان میں سے کوئی بھی جہنم میں داخل نہیں ہوگا۔“

(سنن الترمذی، کتاب المناقب، باب فی فضل من بايع تحت الشجرة، الحديث: ۳۸۸۶، ج ۵،

ص ۲۶۲)

جنتی ہونے کی بشارت

آپ رَضِيَ اللہُ تَعَالَى عَنْہُ عشرہ مبشرہ میں سے ہیں۔ یعنی جن دس صحابہ کرام کو ساتی کوثر، مالک جنت نے دنیا ہی میں جنتی ہونے کی بشارت عظمیٰ سے نوازا ان میں سے ایک آپ بھی ہیں۔ چنانچہ ”ترمذی شریف“ میں ہے کہ ایک مرتبہ آپ رَضِيَ اللہُ تَعَالَى عَنْہُ نے صحابہ کرام عَلَیْہِمُ الرِّضْوَانُ کے جم غفیر میں یوں حدیث پاک بیان کی کہ مالک جنت، قاسمِ نعمت صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”دس افراد جنتی ہیں، ابوبکر جنتی ہیں، عمر جنتی ہیں، عثمان، علی، زبیر، طلحہ، عبد الرحمن،

ابوعبیدہ، سعد بن ابی وقاص یہ سب جنتی ہیں۔ رِضْوَانُ اللہِ تَعَالَى عَلَیْہِمْ اَجْمَعِیْن

ان نوصحابہ کرام عَلَیْهِمُ الرِّضْوَانُ کے اسما ذکر کرنے کے بعد آپ رَضِيَ اللهُ تَعَالَى عَنْهُ خاموش ہو گئے، لوگوں نے عرض کیا: ”یہ تو نو ہیں، ہم آپ کو اللہ عَزَّوَجَلَّ کی قسم دیتے ہیں آپ بتائیں کہ دسویں کون ہیں؟“ آپ نے فرمایا: ”تم نے مجھے اللہ عَزَّوَجَلَّ کی قسم دی ہے تو بتا دیتا ہوں۔ ابوالاعور جنتی ہیں۔ (ابوالاعور حضرت سیدنا سعید بن زید رَضِيَ اللهُ تَعَالَى عَنْهُ کی کنیت ہے)

(سنن الترمذی، کتاب المناقب، باب مناقب عبد الرحمن بن عوف، الحدیث: ۳۷۹۵، ج ۵، ص ۲۱۶)

آپ کے رفیق جنت

حضرت سیدنا ابوذر غفاری رَضِيَ اللهُ تَعَالَى عَنْهُ سے روایت ہے، ایک مرتبہ رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے اُمّ المؤمنین حضرت سیدتنا عائشہ صدیقہ رَضِيَ اللهُ تَعَالَى عَنْہَا سے ارشاد فرمایا: ”اے عائشہ! کیا میں تمہیں خوشخبری نہ دوں؟“ عرض کی: کیوں نہیں یا رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم! فرمایا: ”تمہارے والد یعنی ابو بکر جنتی ہیں اور جنت میں ان کے رفیق حضرت ابراہیم عَلَیْہِ السَّلَام ہوں گے، عمر جنتی ہیں ان کے رفیق حضرت نوح عَلَیْہِ السَّلَام ہوں گے، عثمان جنتی ہیں ان کا رفیق میں خود ہوں، علی جنتی ہیں ان کے رفیق حضرت یحییٰ بن زکریا عَلَیْہِ السَّلَام ہوں گے، طلحہ جنتی ہیں ان کے رفیق حضرت داود عَلَیْہِ السَّلَام ہوں گے، زبیر جنتی ہیں ان کے رفیق حضرت اسماعیل عَلَیْہِ السَّلَام ہوں گے، سعد بن ابی

وقاص جنتی ہیں ان کے رفیق حضرت سلیمان بن داود عَلَیْہِ السَّلَام ہوں گے، سعید بن زید جنتی ہیں ان کے رفیق حضرت موسیٰ بن عمران عَلَیْہِ السَّلَام ہوں گے، عبد الرحمن بن عوف جنتی ہیں ان کے رفیق حضرت سیدنا عیسیٰ بن مریم عَلَیْہِ السَّلَام ہوں گے، ابو عبیدہ بن جراح جنتی ہیں ان کے رفیق حضرت سیدنا ادریس عَلَیْہِ السَّلَام ہوں گے۔“ پھر فرمایا: ”اے عائشہ! میں مرسلین کا سردار ہوں اور تمہارے والد افضل الصدیقین (یعنی صدیقین میں سب سے افضل) ہیں اور تم اُمّ المؤمنین (یعنی تمام مومنوں کی ماں) ہو۔“

(الریاض النضرۃ، ج ۱، ص ۳۵)

آپ کی گستاخی کا انجام

حضرت سیدنا عروہ بن زید رَضِيَ اللهُ تَعَالَى عَنْهُ سے روایت ہے کہ ایک عورت جس کا نام ”اروی بنت اویس“ تھا اس نے حاکم مدینہ مروان بن حکم کے دربار میں حضرت سیدنا سعید بن زید رَضِيَ اللهُ تَعَالَى عَنْهُ کے خلاف یہ دعویٰ دائر کیا کہ انہوں نے میری زمین پر ناجائز قبضہ کر لیا ہے۔ مروان نے آپ رَضِيَ اللهُ تَعَالَى عَنْهُ سے جواب طلب کیا تو آپ رَضِيَ اللهُ تَعَالَى عَنْهُ نے فرمایا: کیا میں سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کی حدیث سننے کے بعد بھی اس کی زمین پر قبضہ کروں گا۔ مروان نے کہا: آپ نے پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم سے کیا سنا ہے؟

آپ نے فرمایا: میں نے سرکارِ نامدار، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم کو یہ ارشاد فرماتے سنا کہ ”جو شخص کسی کی ایک بالشت زمین پر ناجائز قبضہ کرے گا، قیامت کے دن اس کو ساتوں زمینوں کا طوق پہنایا جائے گا۔“ آپ رَضِيَ اللہُ تَعَالَى عَنْہُ کا جواب سن کر مروان نے کہا: اب میں آپ سے کوئی گواہ طلب نہیں کروں گا۔ حضرت سیدنا سعید بن زید رَضِيَ اللہُ تَعَالَى عَنْہُ نے یہ فیصلہ سن کر کچھ اس طرح دعا مانگی: ”یا اللہ عَزَّوَجَلَّ! اگر یہ عورت جھوٹی ہے تو تُو اسے اندھا کر دے اور جس زمین کے بارے میں اس نے دعویٰ کیا ہے اسی زمین پر اسے موت دے دے۔“ چنانچہ حضرت سیدنا محمد بن عبد اللہ بن عمر رَضِيَ اللہُ تَعَالَى عَنْہُ کا بیان ہے کہ میں نے اس عورت کو دیکھا تو وہ اندھی ہو گئی تھی اور دیواریں پکڑ پکڑ کر ادھر ادھر چلتی پھرتی تھی یہاں تک کہ وہ ایک دن اسی زمین کے ایک کنویں میں گر کر مر گئی۔

(صحیح مسلم، کتاب المساقاة، تحریم الظلم و غصب الارض، الحدیث: ۲۱۰، ص ۸۷۰)

اللہ کے برگزیدہ بندوں سے محبت یا نفرت

میٹھے میٹھے اسلامی بھائیو! معلوم ہوا کہ جس طرح اللہ عَزَّوَجَلَّ کے ولیوں سے محبت کرنا باعثِ رحمت و برکت ہے اسی طرح ان سے دشمنی کرنا یا ان کے خلاف کسی بھی قسم کی محاذ آرائی کرنا دنیا و آخرت میں ذلت و خسارے کا باعث

ہے۔ بلکہ اولیاء اللہ سے دشمنی کرنے والے کے خلاف تو خود رب عَزَّوَجَلَّ کا اعلان جنگ ہے۔ چنانچہ،

حضرت سیدنا ابو ہریرہ رَضِيَ اللهُ تَعَالَى عَنْهُ سے روایت ہے کہ اللہ عَزَّوَجَلَّ کے محبوب دانا ئے غیوب منزہ عن العیوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ ارشاد فرماتا ہے: جس نے میرے کسی ولی سے دشمنی کی، اسے میرا اعلان جنگ ہے۔“

(صحیح البخاری، کتاب الرقاق، باب التواضع، الحدیث: ۶۵۰۲، ج ۴، ص ۲۴۸)

مقام صحابی بزبان صحابی

حضرت سیدنا سعید بن زید رَضِيَ اللهُ تَعَالَى عَنْهُ نے ایک موقع پر ارشاد فرمایا: ”اللہ عَزَّوَجَلَّ کی قسم! رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم کے ساتھ جو کسی غزوہ میں شریک ہوا اور اس کے چہرہ پر گرد لگ گئی تو یہ اس سے افضل ہے کہ تم میں سے کسی کو حضرت سیدنا نوح عَلَیْہِ الصَّلٰوۃُ وَالسَّلَام جتنی عمر (یعنی ساڑھے نو سو سال) دی جائے اور وہ نیک اعمال کرتا رہے۔“

(مسند امام احمد، مسند سعید بن زید بن عمرو بن نفیل، الحدیث: ۱۶۲۹، ج ۱، ص ۳۹۷)

آپ کی دنیا سے بے رغبتی اور میلانِ آخرت

امیر المؤمنین حضرت سیدنا عمر فاروق رَضِيَ اللهُ تَعَالَى عَنْهُ نے حضرت سیدنا

ابوعبیدہ بن جراح رَضِيَ اللهُ تَعَالَى عَنْهُ کی جانب یہ پیغام بھیجا کہ: ”مجھے حضرت سیدنا خالد بن ولید رَضِيَ اللهُ تَعَالَى عَنْهُ کے بارے میں بتائیں کہ وہ کیسے آدمی ہیں؟ حضرت سیدنا یزید بن ابوسفیان اور حضرت سیدنا عمرو بن عاص رَضِيَ اللهُ تَعَالَى عَنْهُمَا کی خیریت اور مسلمانوں کے ساتھ ان کے رویے اور خیر خواہی سے بھی باخبر کیجئے۔“ حضرت سیدنا ابوعبیدہ بن جراح رَضِيَ اللهُ تَعَالَى عَنْهُ نے آپ رَضِيَ اللهُ تَعَالَى عَنْهُ کو جواباً یہ پیغام بھیجا کہ ”حضرت سیدنا خالد بن ولید رَضِيَ اللهُ تَعَالَى عَنْهُ بہترین انسان ہیں، مسلمانوں کے زبردست خیر خواہ اور ان کے دشمن پر بے پناہ شدت فرماتے ہیں۔ جبکہ حضرت سیدنا عمرو بن عاص اور حضرت سیدنا یزید بن ابوسفیان رَضِيَ اللهُ تَعَالَى عَنْهُمَا کی خیر خواہی بھی آپ رَضِيَ اللهُ تَعَالَى عَنْهُ کی پسند کے مطابق ہے۔“ پھر امیر المؤمنین حضرت سیدنا عمر فاروق رَضِيَ اللهُ تَعَالَى عَنْهُ نے حضرت سیدنا سعید بن زید اور سیدنا معاذ بن جبل رَضِيَ اللهُ تَعَالَى عَنْهُمَا کی کارکردگی دریافت کی تو حضرت سیدنا ابوعبیدہ بن جراح رَضِيَ اللهُ تَعَالَى عَنْهُ نے ارشاد فرمایا: ”یہ بھی بہتر ہیں، بس اتنا ہے کہ سرداری نے ان دونوں کی دنیا سے بے رغبتی اور آخرت کی جانب میلان میں بے پناہ اضافہ کر دیا ہے۔“

(تاریخ مدینۃ دمشق، ج ۶۵، ص ۶۸)

حکمرانی کے باوجود تقویٰ برقرار

میٹھے میٹھے اسلامی بھائیو! دیکھا آپ نے ہمارے اسلاف رَحِمَهُمُ اللہُ

تَعَالَى کا زہد و تقویٰ کیسا بے مثال ہوا کرتا تھا، نہ تو انہیں منصب کے حصول کی خواہش ہوتی اور نہ ہی مال و دولت کی ہوس، اگر کوئی اہم عہدہ قبول کرنے کی نوبت آ بھی جاتی تو یہ حضرات اسے عطیہ خداوندی سمجھا کرتے، حکمرانی کے باوجود ان کا تقویٰ برقرار رہتا، نیز وہ حکمرانی یا ذمہ داری ان کی عبادات و ریاضات میں اضافے کا باعث بنتی۔ مگر افسوس! آج ہمارا حال یہ ہے کہ ہمیں کوئی عہدہ مل جائے تو ہماری چال ہی تبدیل ہو جاتی ہے، پہلے تو اپنے ماتحت اسلامی بھائیوں سے نہایت ہی خوش اخلاقی سے گفتگو کرتے ہیں لیکن جیسے ہی کوئی عہدہ ملا غرور و تکبر، حسد، کینہ، ظلم یا ان جیسے دیگر کئی گناہوں میں مبتلا ہو جاتے ہیں۔ اے کاش! ہم بھی اپنے اسلاف کی سیرت پر عمل کرنے والے بن جائیں اور کوئی عہدہ ملے یا نہ ملے ہمارے تقوے میں کسی بھی طرح کمی نہ آئے۔

سعید بن زید، حاکم دمشق

واضح رہے کہ امین الامۃ حضرت سیدنا ابو عبیدہ بن جراح رَضِيَ اللهُ تَعَالَى عَنْهُ نے حضرت سیدنا سعید بن زید رَضِيَ اللهُ تَعَالَى عَنْهُ کو دمشق کا حاکم مقرر فرمایا تھا۔

(تاریخ مدینہ دمشق، ج ۱، ص ۶۲)

اعلائے کلمۃ الحق کا عظیم جذبہ

جب حاکم مدینہ مروان بن حکم کو شامی قاصد کے ہاتھوں ایک مکتوب روانہ کیا

گیا جس میں لوگوں کو یزید کی بیعت کرنے کا حکم دیا گیا تھا تو حاکم مدینہ نے فوراً اس پر عمل نہ کیا، چنانچہ شامی قاصد نے حکم کے نفاذ میں تاخیر ہوتی دیکھ کر بے ساختہ کہا: ”اے مروان! بیعت کا حکم نافذ کرنے میں کیا چیز آڑے آرہی ہے؟“ مروان نے کہا: ”جب تک حضرت سیدنا سعید بن زید رَضِیَ اللہُ تَعَالٰی عَنْہُ آکر بیعت نہیں کر لیتے میں کچھ نہیں کر سکتا کیوں کہ شہر والے انہیں اپنا سردار مانتے ہیں، جب وہ یزید کی بیعت کر لیں گے تو لوگ با آسانی بیعت پر راضی ہو جائیں گے۔“ شامی قاصد نے مروان سے کہا: ”کیوں نہ میں ان کو یہاں لے آؤں۔“ چنانچہ اس نے حضرت سیدنا سعید بن زید رَضِیَ اللہُ تَعَالٰی عَنْہُ کے گھر آکر کہا: ”آپ میرے ساتھ بیعت کرنے چلیں۔“ آپ نے ارشاد فرمایا: ”تم جاؤ! میں بعد میں آجاؤں گا۔“ اس نے کہا: ”چلئے ورنہ میں آپ کی گردن اڑا دوں گا؟“ آپ رَضِیَ اللہُ تَعَالٰی عَنْہُ نے اس کی دھمکی کی قطعاً پرواہ نہ کی اور اعلائے کلمہ حق کا عظیم مظاہرہ کرتے ہوئے یوں ارشاد فرمایا: ”کیا تم میری گردن اڑاؤ گے؟ خدا کی قسم! تم مجھے ایسی ظالم قوم کی بیعت کی طرف بلارہے ہو جن سے ماضی میں جہاد کر چکا ہوں۔“ آپ کی حق و صداقت سے بھرپور یہ آواز سن کر وہ منہ بنائے مروان کے پاس پہنچا اور اسے سارا ماجرا کہہ سنایا۔ یہ سن کر مروان نے اسے خاموش رہنے کا کہا۔

(الریاض النضرۃ، ج ۲، ص ۳۴۳)

میٹھے میٹھے اسلامی بھائیو! ہمارے اسلاف کا کردار کس قدر قابل رشک ہوا کرتا تھا، آئینہ باطل کے سامنے حق و صداقت کی منہ بولتی تصویر بن جایا کرتے تھے، کیونکہ انہیں کسی دنیوی حاکم کا قطعاً خوف نہ ہوتا تھا، ان کا دل تو صرف خوف خدا عَزَّوَجَلَّ کا گرویدہ تھا، ان پر ظلم کیا جاتا تو طاقت و قدرت کے باوجود جواباً ظلم نہ کرتے، کڑوی کیسلی باتوں کا جواب میٹھے اور موثر انداز میں دیا کرتے، ان کی زبان سے طنز اور طعن و تشنیع کے تیروں کے بجائے علم و حکمت کے مدنی پھول برسا کرتے، اسی اخلاص کی برکت سے اللہ عَزَّوَجَلَّ نے ان کی زبان میں وہ ہیبت رکھی تھی کہ نرم و نازک لہجہ ہونے کے باوجود بھی مخاطب تھر تھر کانپنے لگ جاتا۔

آپ کا شوقِ جہاد

آپ رَضِيَ اللهُ تَعَالَى عَنْهُ کے شوقِ جہاد کے کیا کہنے! آپ بدر کے علاوہ تمام غزوات مثلاً: غزوہٴ احد، غزوہٴ خندق، خیبر، حنین، طائف اور غزوہٴ تبوک وغیرہ میں شریک ہوئے۔

(الریاض النضرۃ، ج ۲، ص ۳۴۱)

بدری صحابی

آپ رَضِيَ اللهُ تَعَالَى عَنْهُ کے ”بدری صحابی“ ہونے میں کوئی اختلاف نہیں کہ بخاری شریف میں خود حضرت سیدنا عبد اللہ بن عمر رَضِيَ اللهُ تَعَالَى عَنْهُ نے آپ کو

”بدری“ فرمایا۔ آپ رَضِیَ اللہُ تَعَالٰی عَنْہُ اگرچہ ”غزوہ بدر“ میں شریک نہ ہو سکے پھر بھی آپ کا شمار ”بدری صحابہ“ میں ہوتا ہے اس کی دو وجوہات ہیں:

(۱) اللہ عَزَّوَجَلَّ کے محبوب، دانائے غُیُوب صَلَّی اللہُ تَعَالٰی عَلَیْہِ وَاٰلِہٖ وَسَلَّم نے حضرت سیدنا طلحہ بن عبید اللہ اور حضرت سیدنا سعید بن زید رَضِیَ اللہُ تَعَالٰی عَنْہُمَا کو شام کی طرف کفار کی جاسوسی کے لیے بھیجا تھا جب یہ دونوں وہاں سے مدینہ منورہ واپس لوٹے تو ”غزوہ بدر“ واقع ہو چکا تھا۔ (چونکہ جنگی جاسوسی بھی جنگ ہی میں شرکت ہے اسی لیے ان دونوں صحابیوں رَضِیَ اللہُ تَعَالٰی عَنْہُمَا کو ”بدری“ فرمایا گیا ہے)

(الریاض النضرۃ، ج ۲، ص ۳۴۱)

(۲) سرکار مدینہ، راحت قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے انہیں مالِ غنیمت میں سے ان کا حصہ عطا فرمایا، اور یہ اس بات کی دلیل ہے کہ وہ بدری ہیں اگر وہ بدری نہ ہوتے تو انہیں ان کا حصہ نہ دیا جاتا۔ چنانچہ، حضرت سیدنا عروہ رَضِیَ اللہُ تَعَالٰی عَنْہُ سے روایت ہے کہ رسول اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے غزوہ بدر سے لوٹنے کے بعد جب حضرت سیدنا سعید بن زید رَضِیَ اللہُ تَعَالٰی عَنْہُ ملک شام سے واپس آئے تو اللہ عَزَّوَجَلَّ کے محبوب، دانائے غُیُوب صَلَّی اللہُ تَعَالٰی عَلَیْہِ وَاٰلِہٖ وَسَلَّم نے انہیں مالِ غنیمت میں سے اُن کا حصہ عطا فرمایا تو آپ رَضِیَ اللہُ تَعَالٰی عَنْہُ نے استفسار کیا: ”یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! میرا اجر؟“ ارشاد فرمایا:

”تمہارے لیے تمہارا اجر ہے۔“

(معرفة الصحابة، معرفة سعيد بن زيد بن عمرو بن نفيل، ج ۱، ص ۱۵۳)

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

شام کی فتوحات میں آپ کا کردار

امین الامة کا مکتوب

امیر المؤمنین حضرت سیدنا عمر فاروق اعظم رَضِيَ اللهُ تَعَالَى عَنْهُ کے دور خلافت میں مسلمانوں کا لشکر مختلف علاقے فتح کرتا ہوا جب ”بُعْلَبْگ“ پہنچا تو امیر لشکر امین الامة حضرت سیدنا ابو عبیدہ بن جراح رَضِيَ اللهُ تَعَالَى عَنْهُ نے ایک مکتوب کے ذریعے بُعْلَبْگ کے حاکم ہر بیس کو پیغام دیا کہ اسلام لے آؤ یا پھر جزیہ دے کر امان حاصل کر لو۔ تمہارے پاس یہی دو صورتیں ہیں ورنہ تیسری صورت صرف جنگ ہے۔ قاصد نے یہ مکتوب حاکم ہر بیس کو دیا۔ ہر بیس نے جنگی ماہرین اور رومی فوج کے کمانڈروں سے مشورے کے بعد قاصد کو جنگ کا پیغام دے دیا۔ بہر حال پہلے معرکے میں دونوں طرف سے کافی جانی نقصان ہوا۔

حضرت سیدنا ابو عبیدہ بن جراح رَضِيَ اللهُ تَعَالَى عَنْهُ نے حضرت سیدنا سعید بن زید رَضِيَ اللهُ تَعَالَى عَنْهُ کو بلا یا اور انہیں پانچ سو گھڑ سوار اور تین سو پیادہ لشکر عطا

فرمایا اور رومیوں کو قلعے کے دروازے پر ہی قتل کرنے اور مسلمانوں سے غافل رکھنے کا حکم دیا۔ پھر حضرت سیدنا ضرار بن ازور رَضِيَ اللهُ تَعَالَى عَنْهُ کو پانچ سو گھڑ سوار اور سو پیادہ لشکر دے کر باب شام کی طرف سے جرأت و بہادری کے ساتھ لڑنے کا حکم ارشاد فرمایا۔ جب صبح ہوئی تو ہر بیس نے اپنے لشکر کی صف بندی کر کے باب وسط سے زوردار حملہ کرنے کا حکم دیا چنانچہ باب وسط کھلتے ہی رومی سپاہی سیلاب کی مانند اڈ آئے اور اسلامی لشکر پر ٹوٹ پڑے۔ لڑتے لڑتے دونوں لشکر کچھ ہی دیر میں ایک دوسرے کے مقابل آ گئے۔

مسلمانوں کی جنگی حکمت عملی

حضرت سیدنا سعید بن زید رَضِيَ اللهُ تَعَالَى عَنْهُ اور حضرت سیدنا ضرار بن ازور رَضِيَ اللهُ تَعَالَى عَنْهُ حضرت سیدنا ابو عبیدہ بن جراح رَضِيَ اللهُ تَعَالَى عَنْهُ کے حکم کے مطابق اپنے دستوں کے ساتھ قلعے کے بند دروازوں کا محاصرہ کئے ہوئے تھے۔ حضرت سیدنا سہل بن صباح عَسَى رَحِمَهُ اللهُ تَعَالَى عَدِیْہ نے انہیں رومیوں کے زوردار حملے کی اطلاع دینے کی خاطر آگ جلادی۔ جیسے ہی ان دونوں لشکروں نے آگ کا دھواں دیکھا تو فوراً سمجھ گئے کہ اسلامی لشکر کو ہماری ضرورت ہے۔ لہذا دونوں دستے تیزی کے ساتھ حضرت سیدنا ابو عبیدہ بن جراح رَضِيَ اللهُ تَعَالَى عَنْهُ کے

دستے سے آ ملے۔ رومی اس وقت قلعے کی دیوار سے کچھ دور لڑ رہے تھے لہذا دونوں جانب سے مسلمانوں کے نرغے میں آ گئے۔ رومیوں کو جب اپنی ناکامی کا یقین ہو گیا تو ان کے قدم میدان جنگ سے اکھڑ گئے اور راہ فرار اختیار کرتے ہوئے حاکم ہربیس سمیت بھاگ کھڑے ہوئے۔

پہاڑ کا محاصرہ

حضرت سیدنا سعید بن زید رَضِيَ اللهُ تَعَالَى عَنْهُ پانچ سو گھڑ سواروں کے ساتھ ہربیس اور اس کے لشکر کا تعاقب کرنے لگے۔ رومیوں کو غار میں پناہ لیتے ہوئے دیکھ کر ارشاد فرمایا: ”اللَّهُ عَزَّوَجَلَّ نے اس گروہ کی ہلاکت کا ارادہ فرمایا ہے، ان کا ہر جگہ سے محاصرہ کرو، اور اگر ان میں سے کوئی آنکھ اٹھا کر دیکھے تو اس کو ہرگز نہ چھوڑو۔“ رومی غار میں محصور ہو گئے اور یہ سلسلہ چند دنوں تک جاری رہا، ایک دن اچانک رومیوں نے محاصرہ توڑنے کے لئے زبردست حملہ کر دیا۔ حملہ اس قدر شدید تھا کہ اسلامی لشکر آزمائش میں آ گیا۔

حضرت سیدنا ضار بن ازور رَضِيَ اللهُ تَعَالَى عَنْهُ اطلاع ملنے پر حضرت سیدنا سعید بن زید رَضِيَ اللهُ تَعَالَى عَنْهُ اور ان کے ساتھیوں کی مدد کے لئے فوراً پہاڑ کی چوٹی پر پہنچے تو وہاں بڑا نازک مرحلہ درپیش تھا۔ اسلامی لشکر کو رومیوں نے چاروں

طرف سے گھیر رکھا تھا اور لگ بھگ ستر افراد کو شہید و زخمی کر دیا تھا۔ جب مجاہدین کو معلوم ہوا کہ اللہ عَزَّوَجَلَّ کی مدد لشکر کی صورت میں ہمارے پاس آپہنچی ہے تو تمام مجاہدین پوری قوت سے مل کر رومیوں پر ٹوٹ پڑے اور ان کے لشکر کو تہہ و بالا کر دیا، شمشیر زنی اور تیر اندازی کے وہ جوہر دکھائے کہ رومیوں کی کثیر تعداد کو خاک و خون میں ملا دیا۔ حاکم ہربیس اپنے ساتھیوں کے ہمراہ واپس غار میں گھس گیا۔ بھاگتے ہوئے رومیوں پر مجاہدین نے یلغار کی تو اور بھی بہت سے رومی مسلمانوں کی ضربوں سے کٹ کٹ کر زمین پر گرنے لگے، ایک بار پھر رومی لشکر اسلامی لشکر کے حصار میں آ گیا۔ حضرت سیدنا سعید بن زید رَضِيَ اللهُ تَعَالَى عَنْهُ نے ان کے گرد سخت پہرہ بٹھا دیا، کوئی بھی رومی کافر غار سے سر نکالتا تو مجاہدین اس پر فوراً تیر چلا دیتے، اور وہ زخمی ہو کر واصل جہنم ہو جاتا۔

(فتوح الشام، الجزء: ۱، ص ۱۲۴ تا ۱۲۵)

سیدنا سعید بن زید کی اعلیٰ فہم و فراست

حضرت سیدنا سعید بن زید رَضِيَ اللهُ تَعَالَى عَنْهُ نے محصورین کی سخت نگرانی کے لیے کچھ مجاہدین کو حکم دیا کہ وہ لکڑیاں جمع کریں اور حصار کے گرد آگ جلائیں تاکہ حصار پر موجود مجاہدین سخت سردی سے محفوظ رہیں اور غار میں موجود کوئی رومی اندھیرے کا فائدہ اٹھاتے ہوئے راہ فرار اختیار نہ کر سکے۔ اور پھر رات بھر

مجاہدین کے ہمراہ حصار کے گرد تکبیر و تہلیل کی صدا میں بلند کرتے ہوئے گھومتے رہے۔ غار میں چھپے رومیوں کی حالت بہت خراب تھی۔ بھوک، پیاس سے ان کا برا حال تھا سخت سردی سے ان کے جسم شل ہو گئے تھے، بڑی مشکل سے رات بسر ہوئی۔

غیر اللہ کو سجدہ کرنے سے منع کر دیا گیا

رومی ذلت و خواری اور مشقت کی حالت میں غار میں محصور تھے۔ جب رومیوں کو یقین ہو گیا کہ اسی طرح رہے تو ہم بھوک و پیاس اور سردی سے ہلاک ہو جائیں گے تو حاکم ہر بیس نے اپنے مشیروں سے مشورہ کیا کہ اب ان عربوں سے صلح کرنے میں ہی عافیت ہے۔ تمام نے اس رائے سے اتفاق کیا چنانچہ حاکم ہر بیس نے اپنے قاصد کے ذریعے صلح کا پیغام بھجوایا۔ جب قاصد آپ رَضِيَ اللهُ تَعَالَى عَنْهُ کی بارگاہ میں حاضر ہوا تو اس نے اپنے دستور کے مطابق آپ کو سجدہ کرنا چاہا لیکن اسے سختی سے منع کر دیا گیا۔ اس قاصد نے انتہائی تعجب سے پوچھا: آپ اپنے امیر کی تعظیم سے مجھے کیوں روکتے ہیں؟ تو حضرت سیدنا سعید بن زید رَضِيَ اللهُ تَعَالَى عَنْهُ نے جواباً ارشاد فرمایا: ”ہم اللہ عَزَّوَجَلَّ کے بندے ہیں اور ہماری شریعت میں اللہ عَزَّوَجَلَّ کے سوا کسی اور کو سجدہ ہرگز روا نہیں۔“ قاصد نے جب یہ سنا تو بے ساختہ پکار اٹھا: یہی تو تمہاری وہ بنیادی خوبی ہے جس کے سبب اللہ عَزَّوَجَلَّ تمہیں

نصرانیوں اور دیگر اقوام پر غلبہ عطا فرماتا ہے۔

سجدہ شکر کی ادائیگی

حاکم ہربیس اپنا قیمتی لباس اتار کر بکریوں اور بھیڑیوں کے اون سے بنا ہوا لباس پہنے انتہائی خائب و خاسر اور ذلیل و رسوا ہو کر آپ کی بارگاہ میں پہنچا۔ آپ نے جب اس کی ذلت و رسوائی کو ملاحظہ فرمایا تو فوراً بارگاہ الہی میں سجدہ ریز ہو گئے اور یوں عرض کرنے لگے: ”الہی! تیرا شکر ہے کہ تو نے ایسی جابر و متکبر قوم کو ہمارے ہاتھوں سرنگوں کیا۔“ پھر حاکم ہربیس کی جانب متوجہ ہوئے تو وہ کہنے لگا: ”اے مسلمانوں کے سالار! کیا صلح کی کوئی صورت نکل سکتی ہے؟“ آپ نے فرمایا: ”صلح کرنے کا اختیار صرف ہمارے سپہ سالار حضرت سیدنا ابو عبیدہ بن جراح رَضِيَ اللهُ تَعَالَى عَنْهُ کو ہے۔ اگر صلح کرنی ہے تو ان کی خدمت میں جانا پڑے گا۔“ چنانچہ وہ آپ کے ہمراہ حضرت سیدنا ابو عبیدہ بن جراح رَضِيَ اللهُ تَعَالَى عَنْهُ کی بارگاہ میں حاضر ہوا اور مال و جزیہ دینے کی شرط پر صلح کر لی۔

(فتوح الشام، جبلة يحارب خالدا، الجزء: ۱، ص ۱۲۵ تا ۱۲۷)

سیدنا سعید بن زید کو فتح کی مبارک باد

حاکم ہربیس کو بعلبک کی حاکمیت سے محرومی کا بڑا صدمہ تھا چنانچہ امان ملنے کے بعد کچھ عرصہ تو بعلبک میں رہا لیکن کچھ باہمی اختلافات اور کچھ مسلمانوں

سے بدلہ لینے کے جذبے نے اسے مسلمانوں کے خلاف اعلانِ بغاوت پر مجبور کر دیا بہر حال دونوں فوجوں کے درمیان زبردست معرکہ ہوا، نصرتِ خداوندی نے یہاں بھی مسلمانوں کا ساتھ دیا جس کے نتیجے میں حاکم ہر بیس اپنے ہزاروں ساتھیوں سمیت واصلِ جہنم ہوا۔ اور حضرت سیدنا ابو عبیدہ بن جراح رَضِیَ اللہُ تَعَالٰی عَنْہُ نے خود حضرت سیدنا سعید بن زید رَضِیَ اللہُ تَعَالٰی عَنْہُ کو اس کی مبارک باد دی۔ چنانچہ جنگِ حمص میں عظیم فتح کے بعد حضرت سیدنا ابو عبیدہ بن جراح رَضِیَ اللہُ تَعَالٰی عَنْہُ نے خود حضرت سیدنا سعید بن زید رَضِیَ اللہُ تَعَالٰی عَنْہُ سے ارشاد فرمایا: آپ کو مبارک ہو۔ لیکن ایک معمہ حل نہیں ہو رہا کہ ہر بیس بادشاہ جو رومیوں میں انتہائی طاقتور، ماہر جنگجو اور ہاتھی نماتھا، آخر وہ کس کے ہاتھوں موت کے گھاٹ اترے؟ آپ رَضِیَ اللہُ تَعَالٰی عَنْہُ نے جواب دیا: اے سپہ سالار! یہ کارنامہ میں نے انجام دیا ہے۔ فرمایا: اے سعید! آپ نے کیسے اس ہاتھی پر قابو پالیا؟ تو آپ رَضِیَ اللہُ تَعَالٰی عَنْہُ نے جواب دیا ”جنگ کے دوران میں نے دیکھا کہ رومی فوج کے درمیان ایک سوار ہے جو اپنے جسم کے ڈیل ڈول اور سرخی مائل رنگ کے سبب سب سے نمایاں تھا۔ اس کی تلوار اور زره بھی سب سے زیادہ قیمتی تھی۔ میں اس لمبے چوڑے رومی بادشاہ پر جھپٹ پڑا۔ لیکن ساتھ ہی میں نے دل ہی دل میں اللہ عَزَّوَجَلَّ سے دعا کی ”اے اللہ عَزَّوَجَلَّ! میں اپنی طاقت کے مقابلے میں

تیری طاقت اور اپنے غلبے کے مقابلے میں تیرے غلبے کو ترجیح دیتا ہوں لہذا اس رومی کی موت میرے ہاتھوں مقدر فرما اور اس پر مجھے اجر عطا فرما۔“ فرمایا: اے سعید! کیا تم نے اس کے ہتھیار اتار لئے تھے؟ تو آپ نے عرض کیا: نہیں لیکن میں نے ہی اسے قتل کیا ہے کیوں کہ میرے نیزے کی نوک اس کے دل میں ابھی تک پیوست ہے جسے میں نے ابتدا میں اس کے دل میں مارا تو وہ اندر ہی رہ گئی اور وہ زمین پر گر پڑا، میں نے فوراً اس کے اوپر جست لگائی اور اپنی تلوار سے اس کا کام تمام کر دیا۔

(فتوح الشام، معركة حمص، الجزء: ۱، ص ۱۲۷)

شہادت ہے مطلوب و مقصودِ مومن

مقام نجدہ میں حضرت سیدنا سعید بن زید رَضِيَ اللهُ تَعَالَى عَنْهُ اور ان کے چند ساتھی موجود تھے۔ بیس ہزار کی رومی فوج چاروں جانب سے مٹھی بھر مسلمانوں کا محاصرہ کرنے کے لئے بالکل تیار تھی۔ مسلمانوں کے سپہ سالار حضرت میسرہ رَضِيَ اللهُ تَعَالَى عَنْهُ نے حالات کی نزاکت کو بھانپتے ہوئے صلوة الخوف پڑھائی اور پھر حمد و صلوة کے بعد فرمایا! اے مسلمانوں! اپنی جگہ پر ثابت قدم رہو، عنقریب ہمیں بڑی بڑی مصیبتیں آنے والی ہیں کیونکہ دشمنوں کی فوج چار جانب سے ہمیں گھیرنے کی تیاری کر رہی ہے جبکہ مسلمانوں کا لشکر ہم سے سات دن کی مسافت پر ہے۔ حضرت سیدنا سعید بن زید رَضِيَ اللهُ تَعَالَى عَنْهُ نے کھڑے ہو کر

فرمایا: اے میسرہ! اگر اس خطاب فرمانے سے آپ رَضِيَ اللهُ تَعَالَى عَنْهُ کا مقصود یہ ہے کہ ہمارے حوصلے پست نہ ہوں تو آپ رَضِيَ اللهُ تَعَالَى عَنْهُ بے فکر رہیے۔ اس لئے کہ یہ جان راہ خدا میں قربان کرنا ہی ہمارا اصل مدعا ہے لہذا ہماری تعداد کی کمی اور دشمنوں کی کثرت ہرگز ہمارے دلوں سے جذبہ جہاد کم نہیں کر سکتی۔

(فتوح الشام، النجدة، الجزء: ۲، ص ۸)

سیدنا سعید بن زید کا عظیم الشان خطبہ

رومیوں کے ساتھ ہونے والی جنگ میں مسلمانوں کے سپہ سالار حضرت سیدنا سعید بن زید رَضِيَ اللهُ تَعَالَى عَنْهُ تھے، رومیوں کی تعداد مسلمانوں کے مقابلے میں بہت زیادہ تھی جنہیں دیکھ کر مسلمانوں کے حوصلے پست ہونے لگے، حضرت سیدنا سعید بن زید رَضِيَ اللهُ تَعَالَى عَنْهُ نے مسلمانوں کے لشکر میں جوش و جذبے کو بڑھانے کے لئے ایک عظیم الشان خطبہ ارشاد فرمایا: ”اے لوگو! اللہ عَزَّوَجَلَّ کے حضور حاضری سے ڈرو اور پیٹھ پھیرنے سے بچو ورنہ اللہ عَزَّوَجَلَّ تم پر جہنم کی آگ واجب کر دے گا، اے حاملین قرآن! اے اہل ایمان! صبر کرو۔“ آپ کا یہ خطبہ ارشاد فرمانا تھا کہ اسلامی لشکر میں ایک حیرت انگیز جوش اور ولولہ پیدا ہو گیا اور مسلمان اس جوش و جذبے کے ساتھ لڑے کہ رومیوں کے قدم اکھڑ گئے، تین ہزار رومی موت کے گھاٹ اتر گئے اور مسلمانوں کو شاندار فتح نصیب ہوئی۔

(فتوح الشام، نصیحة خالد، الجزء: ۱، ص ۵۵)

حضرت سیدتنا اُم سلمہ رَضِيَ اللهُ تَعَالَى عَنْهَا کی وصیت

اُمّ المؤمنین حضرت سیدتنا اُم سلمہ رَضِيَ اللهُ تَعَالَى عَنْهَا نے وصیت کی تھی کہ ان کا جنازہ حضرت سیدنا سعید بن زید رَضِيَ اللهُ تَعَالَى عَنْهُ پڑھائیں، لیکن جب آپ رَضِيَ اللهُ تَعَالَى عَنْهَا کا انتقال ہوا تو جنازہ حضرت سیدنا ابو ہریرہ رَضِيَ اللهُ تَعَالَى عَنْهُ نے پڑھایا کیونکہ آپ رَضِيَ اللهُ تَعَالَى عَنْهَا نے یہ وصیت اس وقت فرمائی تھی جب آپ بیمار تھیں بعد میں آپ صحت یاب ہو گئیں لیکن حضرت سیدنا سعید بن زید رَضِيَ اللهُ تَعَالَى عَنْهُ کا انتقال آپ سے پہلے ہی ہو گیا۔

(الاصابة، کتاب النساء، ام سلمة بنت ابی امیة، ج ۸، ص ۴۰۷)

آپ کی ازواج

آپ رَضِيَ اللهُ تَعَالَى عَنْهَا کی ازواج میں سب سے مشہور حضرت سیدتنا فاطمہ بنت خطاب ہیں جو کہ امیر المؤمنین حضرت سیدنا عمر بن خطاب رَضِيَ اللهُ تَعَالَى عَنْهُ کی بہن ہیں۔ آپ رَضِيَ اللهُ تَعَالَى عَنْهَا کی ایک اور زوجہ کا ذکر بھی ملتا ہے جن کا نام زینب بنت سوید بن صامت انصاریہ ہے ان سے آپ کی بیٹی عاتکہ پیدا ہوئیں۔

(الاصابة، کتاب النساء، زینب بنت سوید، ج ۸، ص ۱۶۰، الاستیعاب، باب النساء وکناهن، ج ۲، ص ۴۷۷)

آپ کی اولاد

آپ کی اولاد کی تعداد 31 ہے جن میں سے تیرہ بیٹے اور اٹھارہ بیٹیاں ہیں۔
 بیٹوں کے نام یہ ہیں: عبد اللہ اکبر، عبد اللہ اصغر، عبد الرحمن اکبر، عبد
 الرحمن اصغر، ابراہیم اکبر، ابراہیم اصغر، عمرو اکبر، عمرو اصغر، اسود، طلحہ، محمد،
 خالد اور زید۔

بیٹیوں کے نام یہ ہیں: ام حسن کبری، ام حسن صغری، ام حبیب کبری، ام
 حبیب صغری، ام زید کبری، ام زید صغری، عائشہ، عاتکہ، حفصہ، زینب، ام سلمہ،
 ام موسیٰ، ام سعید، ام نعمان، ام خالد، ام صالح، ام عبد الحولا اور زجلہ۔

(صفة الصفوة، ابوالاعور سعید بن زید، ج ۱، ص ۱۹۰)

علامہ ابن حجر عسقلانی عَلَیْہِ رَحْمَةُ اللّٰہِ الْقَوِی علامہ بیہقی عَلَیْہِ رَحْمَةُ اللّٰہِ الْوَلِی کے حوالے
 سے فرماتے ہیں کہ آپ رَضِيَ اللّٰہُ تَعَالَى عَنْہُ کی ایک بیٹی اسماء بنت سعید بھی ہیں۔

(تقریب التہذیب، باب النساء، ج ۱، ص ۱۳۴۳)

روایت حدیث

آپ رَضِيَ اللّٰہُ تَعَالَى عَنْہُ نے حضور نبی کریم، رَءُوفٌ رَّحِیمٌ صَلَّی اللّٰہُ تَعَالَى عَلَیْہِ وَاٰلِہٖ
 وَسَلَّم سے اڑتالیس احادیث روایت کی ہیں، صحابہ کرام عَلَیْہِمُ الرِّضْوَانُ میں سے
 حضرت سیدنا عبد اللہ بن عمر، حضرت سیدنا عمرو بن حریث اور حضرت سیدنا ابو

طفیل رَضِيَ اللهُ تَعَالَى عَنْهُمْ وغیرہ اورتابعین میں سے ایک جماعت نے آپ رَضِيَ اللهُ تَعَالَى عَنْهُ سے احادیث روایت کی ہیں۔

(سیر اعلام النبلاء، سعید بن زید، الرقم: ۱۱، ج ۳، ص ۷۸، تہذیب الاسماء واللغات للنووی، سعید بن زید، ج ۱، ص ۲۱۱)

آپ سے مروی چند فرامین مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم

(۱) صلہ رحمی کرنا

”رحم (یعنی صلہ رحمی کرنا اللہ عَزَّوَجَلَّ کے صفاتی نام) رَحْمَن سے بنا ہے پس جو اس کو توڑے گا اللہ عَزَّوَجَلَّ اس پر جنت حرام فرما دے گا۔“

(البحر الزخار، الحدیث: ۱۲۶۵، ج ۲، ص ۹۳)

(۲) سود سے بھی بڑا گناہ

”ناحق کسی مسلمان کی بے عزتی کرنا سود سے بھی بڑا گناہ ہے۔“

(سنن ابوداؤد، کتاب الادب، باب فی الغیبة، الحدیث: ۴۸۷۶، ج ۲، ص ۳۵۳)

(۳) کُھمبِی کے پانی میں شفا ہے

”کُھمبِی مَنْ سے ہے اور اس کے پانی میں آنکھوں کے لئے شفا ہے۔“

(صحیح البخاری، کتاب التفسیر، باب قوله تعالى: وظللنا علیکم الغمام، الحدیث: ۴۷۸۷، ج ۳، ص ۱۶۶)

حکیم الامت مفتی احمد یار خان نعیمی عَلَیْہِ رَحْمَةُ اللہِ الْقَوِی فرماتے ہیں:

”برسات میں بھیگی لکڑی سے چھتری کی طرح ایک گھاس اُگ جاتی ہے جسے اردو میں کھمبی اور چتر مار کہتے ہیں۔ اس کی دو قسمیں ہیں: ایک چھتری نما اور ایک مولیٰ کی طرح لمبی، یہاں دوسری قسم مراد ہے۔ بعض لوگ اس کی جڑیں پکا کر کھاتے ہیں۔ برسات میں عموماً مل جاتی ہے۔ مَن بمعنی منت اور نعمت ہے۔ اس سے مراد یا تو بنی اسرائیل پر اترنے والا مَن ہی ہے جو کچھ فرق کے ساتھ اب اس شکل میں ہے یا اس سے مراد یہ ہے کہ جیسے بنی اسرائیل پر مَن اعلیٰ درجے کی چیز اُتری مگر بغیر محنت و مشقت انہیں دی گئی ایسے ہی یہ بھی ہے۔ اس کا عرق آنکھ کی بعض بیماریوں میں مفید ہے اور بعض میں نقصان دہ ہے، لہذا اس کا استعمال طبیب کی رائے سے کرنا چاہئے۔ یہ ہی حال تمام احادیث کی دواؤں کا ہے کہ تمام دوائیں برحق ہیں مگر ہم ان کا استعمال طبیب کی رائے سے کریں۔“

(مرآة المناجیح، کتاب الاطعمة، الفصل الاول، ج ۶، ص ۲۰-۴۷، کتاب الطب والرقی، الفصل الثالث، ص

۲۴۹-۲۵۰ ملخصاً)

(۴) چار طرح کے شہید

”(۱) جو آدمی اپنے مال کی حفاظت کرتے ہوئے مارا جائے وہ شہید ہے۔

(۲) اور جو اپنے دین کی حفاظت کرتے ہوئے مارا جائے وہ بھی شہید ہے۔ (۳)

جو اپنی جان کی حفاظت کرتے ہوئے مارا جائے وہ بھی شہید ہے۔ (۴) نیز جو اپنے اہل و عیال کی حفاظت کرتے ہوئے مارا جائے وہ بھی شہید ہے۔“

(سنن الترمذی، کتاب الدیات، باب ما جاء فی من قتل۔۔ الخ، الحدیث: ۱۴۲۶، ج ۳، ص ۱۱۲)

(۵) حدیث گھڑنے کا وبال

”مجھ پر جھوٹ باندھنا عام لوگوں پر جھوٹ باندھنے کی طرح نہیں یاد رکھو بے شک جو مجھ پر جھوٹ باندھے وہ اپنا ٹھکانہ جہنم بنا لے۔“

(مسند ابی یعلیٰ، مسند سعید بن زید، الحدیث: ۹۶۲، ج ۱، ص ۴۱۴)

(۶) عورتوں کا فتنہ

”میرے بعد امت میں مردوں کے لیے سب سے نقصان دہ عورتوں کا فتنہ

ہے۔“ (صحیح مسلم، کتاب الرقاق، باب اکثر اهل الجنة الفقراء، الحدیث: ۲۷۴۱، ص ۱۴۶۵)

صَلُّوا عَلَى الْحَبِيبِ! صَلَّى اللَّهُ تَعَالَى عَلَى مُحَمَّدٍ

سفرِ آخرت

رسول اکرم، شاہ بنی آدم صَلَّى اللَّهُ تَعَالَى عَلَيْهِ وَآلِهِ وَسَلَّمَ کے یہ جلیل القدر صحابی جب سے اسلام لائے شب و روز دین اسلام کی سر بلندی کے لئے مصروف عمل رہے، آپ رَضِيَ اللهُ تَعَالَى عَنْهُ نے تمام اسلامی جنگوں میں حصہ لیا اور شوقِ شہادت

سے معمور ہو کر جہاد کرتے رہے۔ ستر سے زائد برس کی عمر میں ۵۰ یا ۵۱ سن ہجری مدینہ شریف سے تقریباً دس میل دور مقام عقیق میں آپ رَضِيَ اللهُ تَعَالَى عَنْهُ نے وصال فرمایا، وہاں سے آپ رَضِيَ اللهُ تَعَالَى عَنْهُ کا جسد اطہر مدینہ منورہ لایا گیا۔

غسل و نماز جنازہ

حضرت سیدنا سعد بن ابی وقاص رَضِيَ اللهُ تَعَالَى عَنْهُ نے آپ کو غسل دیا، حضرت سیدنا عبد اللہ بن عمر رَضِيَ اللهُ تَعَالَى عَنْهُ نے آپ کی نماز جنازہ پڑھائی اور ان ہی دونوں جلیل القدر صحابیوں نے آپ رَضِيَ اللهُ تَعَالَى عَنْهُ کو قبر میں اتارا۔ آپ رَضِيَ اللهُ تَعَالَى عَنْهُ کا مزار پرانوار جنت البقیع میں ہے۔

(الطبقات الكبرى، سعید بن زید، ج ۳، ص ۲۹۳، معرفة الصحابة، معرفة سعید بن زید، ج ۱، ص ۱۵۵، ۱۵۴)

سب صحابہ سے ہمیں تو پیار ہے
ان شاء اللہ اپنا بیڑا پار ہے
اہل سنت کا ہے بیڑا پار اصحاب حضور
نجم ہیں اور ناؤ ہے عترت رسول اللہ کی
صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد

مجلس المدینۃ العلمیۃ (دعوت اسلامی)

شعبۃ فیضان صحابہ و اہل بیت

۲۳ جمادی الاولیٰ ۱۴۳۳ھ بمطابق ۱۶ اپریل ۲۰۱۲ء

ماخذ مراجع

نمبر شمار	کتاب کا نام	مصنف/مؤلف	مطبوعات
1	القرآن الکریم	کلام الہی	مکتبۃ المدینہ کراچی
2	کنز الایمان	اعلیٰ حضرت امام احمد رضا خان متوفی ۱۳۴۰ھ	مکتبۃ المدینہ کراچی
3	صحیح البخاری	امام ابو عبد اللہ محمد بن اسماعیل بخاری متوفی ۲۵۶ھ	دار الکتب العلمیۃ بیروت
4	صحیح مسلم	امام مسلم بن حجاج قشیری متوفی ۲۶۱ھ	دار ابن حزم بیروت
5	سنن الترمذی	امام ابو عیسیٰ محمد بن عیسیٰ ترمذی متوفی ۲۷۹ھ	دار الفکر بیروت
6	سنن ابو داود	امام ابو داود سلیمان بن اشعث متوفی ۲۷۵ھ	دار احیاء التراث العربی بیروت
7	مسند امام احمد	ابو عبد اللہ احمد بن حنبل الشیبانی متوفی ۲۴۱ھ	دار الفکر بیروت
8	السنن الکبری	ابوبکر احمد بن الحسین بن علی بیہقی متوفی ۴۵۸ھ	دار الکتب العلمیۃ بیروت
9	البحر الزخار	امام ابوبکر احمد بن عمرو بصری متوفی ۲۹۲ھ	مکتبۃ العلوم والحکم مدینہ منورہ
10	مسند ابی یعلیٰ	ابو یعلیٰ احمد بن علی بن مثنیٰ موصلی متوفی ۳۰۷ھ	دار الکتب العلمیۃ بیروت
11	جمع الجوامع	امام عبد الرحمن بن ابی بکر سیوطی متوفی ۹۱۱ھ	دار الکتب العلمیۃ بیروت
12	تاریخ الخلفاء	امام عبد الرحمن بن ابی بکر سیوطی متوفی ۹۱۱ھ	باب المدینہ کراچی
13	السیرۃ النبویۃ	عبد الملک بن ہشام بن ایوب متوفی ۲۱۳ھ	دار المعرفۃ بیروت

14	تاريخ مدينة دمشق	امام ابو القاسم علي بن حسن متوفى ٥٥٧١ هـ	دار الفكر بيروت
15	الرياض النضرة	امام محب الدين احمد بن عبد الله طبري متوفى ٦٩٢ هـ	دار الكتب العلمية بيروت
16	الاصابة في تمييز الصحابة	امام احمد بن حجر عسقلاني متوفى ٨٥٢ هـ	دار الكتب العلمية بيروت
17	الطبقات الكبرى	علامة محمد بن سعد بن منيع هاشمي متوفى ٢٣٠ هـ	دار الكتب العلمية بيروت
18	اسد الغابة	علامة علي بن محمد بن الاثير جزري متوفى ٦٣٠ هـ	دار احياء التراث العربي بيروت
19	تهذيب الاسماء واللغات	امام ابو زكريا محبي الدين بن شرف نووي متوفى ٦٤٦ هـ	دار الفكر بيروت
20	معرفة الصحابة	حافظ ابو نعيم احمد بن عبد الله متوفى ٢٣٠ هـ	دار الكتب العلمية بيروت
21	فتوح الشام	ابو عبد الله محمد بن عمر واقدى متوفى ٢٠٧ هـ	دار الكتب العلمية بيروت
22	الاستيعاب	علامة محمد ابن عبد البر متوفى ٢٢٣ هـ	دار الكتب العلمية بيروت
23	صفة الصفوة	امام ابو الفرج جمال الدين ابن جوزي متوفى ٥٩٧ هـ	دار الكتب العلمية بيروت
24	تقريب التهذيب	امام احمد بن حجر عسقلاني متوفى ٨٥٢ هـ	دار العاصمة عرب
25	سير اعلام النبلاء	امام محمد بن احمد بن عثمان ذهبي متوفى ٧٤٨ هـ	دار الفكر بيروت
26	سيرت سيد الانبياء	مولانا محمد باشم ثڤهوي متوفى ١١٧٤ هـ	مكتبة مظهر علم لاهور
27	مرآة المناجيح	حكيم الامت مفتي احمد يار خان نعيمى متوفى ١٣٩١ هـ	ضياء القرآن

فہرست

نمبر شمار	موضوعات	صفحہ نمبر
1	درو و شریف کی فضیلت	۱
2	مغفرتوں بھر اجتماع	۱
3	استقامت کا پہاڑ	۲
4	استقامت کا مظاہرہ کرنے والا یہ جوان کون تھا؟	۷
5	سیدنا سعید بن زید کا نام و نسب	۸
6	سلسلہ نسب میں حضور سے اتصال	۸
7	والدہ محترمہ کا تعارف	۸
8	والد گرامی کا تعارف	۹
9	ملت ابراہیمی کے پیروکار	۹
10	اعلائے حق کا جذبہ	۱۱
11	آپ اکیلے پوری امت ہیں	۱۲
12	اسلام کی جانب میلان کا بنیادی سبب	۱۲
13	حضرت سیدنا عمر رضی اللہ تعالیٰ عنہ سے قرابت داری	۱۲
14	آپ کا حلیہ مبارکہ	۱۳
15	حقیقی سعادت و خوش بختی	۱۳
16	مبتدی مسلمان	۱۴
17	مہاجر اول	۱۴
18	رشتہ مواخات	۱۵

19	حضرت سیدنا عمر رضی اللہ تعالیٰ عنہ کا قبول اسلام	۱۵
20	آپ کی خوش بختی	۱۵
21	بیعت رضوان کا شرف	۱۶
22	جہنم سے آزادی کی بشارت	۱۷
23	جنتی ہونے کی بشارت	۱۷
24	آپ کے رفیق جنت	۱۸
25	آپ کی گستاخی کا انجام	۱۹
26	اللہ کے برگزیدہ بندوں سے محبت یا نفرت	۲۰
27	مقام صحابی بزبان صحابی	۲۱
28	آپ کی دنیا سے بے رغبتی اور میلانِ آخرت	۲۱
29	حکمرانی کے باوجود تقویٰ برقرار	۲۲
30	سعید بن زید، حاکم دمشق	۲۳
31	اعلائے کلمۃ الحق کا عظیم جذبہ	۲۳
32	آپ کا شوقِ جہاد	۲۵
33	بدری صحابی	۲۵
34	شام کی فتوحات میں آپ کا کردار	۲۷
35	امین الامۃ کا مکتوب	۲۷
36	مسلمانوں کی جنگی حکمت عملی	۲۸
37	پہاڑ کا محاصرہ	۲۹
38	سیدنا سعید بن زید کی اعلیٰ فہم و فراست	۳۰

۳۱	غیر اللہ کو سجدہ کرنے سے منع کر دیا گیا	39
۳۲	سجدہ شکر کی ادائیگی	40
۳۲	سیدنا سعید بن زید کو فتح کی مبارک باد	41
۳۴	شہادت ہے مطلوب و مقصودِ مؤمن	42
۳۵	سیدنا سعید بن زید کا عظیم الشان خطبہ	43
۳۶	حضرت سیدتنا اُم سلمہ رَضِيَ اللهُ تَعَالَى عَنْهَا کی وصیت	44
۳۶	آپ کی ازواج	45
۳۷	آپ کی اولاد	46
۳۷	روایتِ حدیث	47
۳۸	آپ سے مروی چند فرامینِ مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم	48
۳۸	(۱) صلہ رحمی کرنا	49
۳۸	(۲) سود سے بھی بڑا گناہ	50
۳۸	(۳) ”کُھمبی“ کے پانی میں شفا ہے۔	51
۳۹	(۴) چار طرح کے شہید	52
۴۰	(۵) حدیث گھڑنے کا وبال	53
۴۰	(۶) عورتوں کا فتنہ	54
۴۰	سفرِ آخرت	55
۴۱	غسل و نماز جنازہ	56
۴۲	ماخذ و مراجع	57

فیضانِ صدیق اکبر

- تعارف صدیق اکبر 11 • اوصاف صدیق اکبر 87 • ہجرت صدیق اکبر 191
- فتوحات صدیق اکبر 249 • خلافت صدیق اکبر 283 • وصال صدیق اکبر 445
- مقتولہ تفسیر و حدیث 477 • خصوصیات صدیق اکبر 491 • اولیات صدیق اکبر 495
- انضامیت صدیق اکبر 501 • کرامات صدیق اکبر 533 • امامت قضاہ 569

مکتبۃ المدینہ
 (مکتبہ اسلامیہ)
 MC 1286




فلاحی دہم امیر المؤمنین حضرت سیدنا عمر فاروق اعظم رضی اللہ تعالیٰ عنہ کی سیرت طیبہ پر ایک سچا کتاب

سلسلہ فلاحی دہم

نورانی فاروق اعظم





السلامیہ



سُنّت کی بہاریں

اَلْحَمْدُ لِلّٰهِ عَزَّوَجَلَّ تبلیغِ قرآن و سُنّت کی عالمگیر غیر سیاسی تحریک دعوتِ اسلامی کے مہکے مہکے مدنی ماحول میں بکثرت سُنّتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سُنّتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مدنی التجا ہے۔ عاشقانِ رسول کے مدنی قافلوں میں بہ نیتِ ثواب سُنّتوں کی تربیت کیلئے سفر اور روزانہ فکرِ مدینہ کے ذریعے مدنی انعامات کا رسالہ پُر کر کے ہر مدنی ماہ کے ابتدائی دس دن کے اندر اندر اپنے یہاں کے ذمے دار کو جمع کروانے کا معمول بنالیجئے، اِنْ شَاءَ اللّٰهُ عَزَّوَجَلَّ اس کی برکت سے پابندِ سُنّت بننے، گناہوں سے نفرت کرنے اور ایمان کی حفاظت کیلئے گڑھنے کا ذہن بنے گا۔

ہر اسلامی بھائی اپنا یہ ذہن بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ عَزَّوَجَلَّ اپنی اصلاح کی کوشش کے لیے ”مدنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللّٰهُ عَزَّوَجَلَّ



مکتبۃ المدینہ
(دعوتِ اسلامی)
MC 1286

فیضانِ مدینہ، محلہ سوداگران، پرانی سبزی منڈی، باب المدینہ (کراچی)

فون: 021-34921389-93 Ext: 2634

Web: www.dawateislami.net / Email: ilmia@dawateislami.net